

सेकोयाचा प्रचंड वृक्ष

सेकोयाचा प्रचंड वृक्ष
तीनशे फूट उंच बांधा
घर, चौन्यांशीचा फेरा
वृक्षांमधील बलभीम
आपल्या अचाट ताकदीने
वान्यावादळाचे घाव सोशीत
भवकम उभा राहणारा

सेकोयाचा प्रचंड वृक्ष

पृथ्वीच्या गर्भामध्ये
पाळेमुळे खोल रोवून
दिमाखाने मिरविणारा
मायमाऊली धरित्रीची
बदलणारी विविध रूपे
जागरूकपणे टिपणारा

सेकोयाचा प्रचंड वृक्ष

आजूबाजूंस वृक्षांची
सरळसोट खडी सेना
पाईनचे गालिचे
अंथरलेले पायांपाशी
मुजरे घेत सेनानी
आपला मुलूख सांभाळणारा
दुर्बलांना आधार देत
शत्रूंना धाक घालीत
निसर्गाचे रत्नभंडार
जिवेभावे जपणारा

सेकोयाचे प्रचंड वृक्ष

फांद्यांच्या छतांमधून
सूर्यप्रकाश झिरपणारा

लालसर उंच बुंधा

आभाळाला भेटणारा

जणू काही निसर्गातील

भव्यदिव्य मंदिरांच्या

उंच उंच गोपुरांनी

आसमंत शोभणारा

सेकोयाचे प्रचंड वृक्ष

तीन हजार वर्षाहून

अधिक काळ जगूनही

अजून ताठ उभेच आहेत

धरणीकंप पूर आले

ज्वालामुखींचे उद्रेक झाले

धूमकेतू आले गेले

ऋतुचक्रांच्या फेन्यामध्ये

निसर्गाच्या लावण्याचे

नित्य नवे आविष्कार

सेकोयाचे प्रचंड वृक्ष

बुद्ध येशू आले गेले

हुकूमशहा कितीक झाले

क्रांतिकारी शोध लागले

विज्ञानाचे चमत्कार

अण्वस्रांचे कूर संहार

मानवतेचे जयजयकार

केवढ्या प्रदीर्घ इतिहासाचे

हे महान साक्षीदार

सेकोयाचे प्रचंड वृक्ष

निसर्गाच्या राज्यामधील

मोठ्यांत मोठे, जुन्यांत जुने

अजब जिवंत चमत्कार

– डा. कुळदा जोशी

('राग कधी जनु राग'

या कवितासंग्रहातून)